



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

ஞாயிற்றுக்கிழமை 09-07-2023

இதைவிட வேறென்ன வேலை?

அரசின் சார்பில் அனுப்பி வைக்கப்படும் கோப்புகளுக்கு கையெழுத்துப் போடுவது மட்டும் தான் ஆளுநரின் வேலை ஆகும். அதைக் கூட ஒழுங்காகச் செய்யாமல் வேறென்ன வேலை அவருக்கு இருக்கிறது? சனாதன பஜனை பாடுவதை விட்டுவிட்டு தனது வேலையை மட்டும் ஒழுங்காக அவர் பார்க்க வேண்டும்.

திராவிடம் - திருக்குறள் - வள்ளலார் ஆகிய கருத்துருக்களுக்கு எல்லாம் தவறான பொருள் சொல்லிக் கொண்டு இருக்கும் ஆளுநர் ஆர்.என்.ரவி இப்போது, கூசாமல் பொய் சொல்லிக் கொண்டு இருக்கிறார். ஆரியத்தின் குணமே அதுதானே!

அ.தி.மு.க. ஊழல்வாதிகளைக் காப்பாற்ற அவர் நடத்திய சதிச்செயல்கள் பொதுவெளியில் அம்பலம் ஆனதும் பொய் சொல்லத் தொடங்கிவிட்டார் ஆர்.என்.ரவி. இந்தப் பொய்களுக்கு ஆளுநர் மாளிகையைப் பயன்படுத்துவது அரசியல் ஈடத்தையே அவமதிப்பது ஆகும்.

இரண்டு நாட்களுக்கு முன்னால் தமிழ்நாடு சட்ட அமைச்சர் எஸ்.ரகுபதி வெளியிட்ட அறிக்கையானது, ஆளுநர் ஆர்.என். ரவியின் முகத்திரையைக் கிழித்தது.

ஊழல் வழக்குகளில் நீதிமன்றத்தில் விசாரணை தொடங்கிட இசைவு ஆணைக்காக அனுப்பப்பட்ட கோப்புகள் நீண்ட காலமாக நிறுவனத்தில் இருப்பதையும், ஒப்புதலுக்காக அனுப்பி வைக்கப்பட்ட மசோதாக்கள் நிறுவனத்தில் உள்ளதையும் குறிப்பிட்டு, “அதற்கு உரிய அனுமதியைத் தாருங்கள்!” என்று ஆளுநரைக் கேட்டிருந்தார் சட்ட அமைச்சர் எஸ்.ரகுபதி.

முன்னாள் அ.தி.மு.க. அமைச்சர்களான சி.விஜயபாஸ்கர், பி.வி.ரமணா ஆகியோர் குட்கா, மாவா விநியோகிப்பாளர்களிடமிருந்து சட்டவிரோதமாகப் பணம் பெற்ற குற்றச்சாட்டு தொடர்பாக உயர்நீதிமன்ற உத்தரவுப்படி கிரிமினல் வழக்குப் பதிவு செய்யப்பட்டு சி.பி.ஐ. வழக்குப் பதிவு செய்து விசாரித்து, இவர்கள் மீது நீதிமன்ற விசாரணை தொடங்குவதற்கு இசைவு ஆணையை சி.பி.ஐ. கோரியது. தமிழ்நாடு அமைச்சரவை இதற்கான ஒப்புதலை வழங்கி விட்டது. அதற்கு இசைவு ஆணை கோரும் சி.பி.ஐ.யின் கோரிக்கையை ஆளுநர் அலுவலகத்துக்கு 12.9.2022 ஆம் நாள் தமிழ்நாடு அரசு அனுப்பிவைத்துள்ளது. கடந்த ஆண்டு செப்டம்பர் மாதம் அனுப்பி வைக்கப்பட்ட கடிதத்துக்கு இந்த ஆண்டு ஜூலை வரைக்கும் பதில் இல்லை. 10 மாதங்கள் ஆகிவிட்டன.

பொதுவெளியில் இதனைச் சொன்னதும், என்ன சொல்கிறார் ஆளுநர்? அவரது விசாரணையில் இருக்கிறதாம். இன்னும் எத்தனை மாதங்கள் இவர் சட்ட வல்லுநர்களுடன் விசாரிப்பார்? இந்த சனாதன மேதை, சட்ட மேதை களுடன் இன்னும் எத்தனை மாதங்கள் ஆலோசனை நடத்துவாரோ தெரிய வில்லை?

கோவை கார் சிலின்டர் வெடிப்பில் மூன்று நாட்கள் கழித்து மத்திய முகமைக்கு வழக்கு மாற்றிவிட்டார்கள் என்று கொதித்துப் போனவர்தான், இந்த 10 மாதமாக ஆலோசித்துக் கொண்டே இருக்கும் ஆளுநர்.

இன்னொரு தகவலையும் சட்ட அமைச்சர் எஸ்.ரகுபதி வெளிப்படுத்தி இருந்தார். ஊழல் தடுப்பு மற்றும் கண்காணிப்பு இயக்குநரகம், முன்னாள் வணிகவரி மற்றும் பதிவத்துறை அமைச்சராக இருந்த கே.சி.வீரமணி மற்றும் முன்னாள் போக்குவரத்துத்துறை அமைச்சராக இருந்த எம்.ஆர். விஜயபாஸ்கர் ஆகியோர் மீது நீதிமன்ற விசாரணையைத் தொடங்கிட இசைவு ஆணை கோரியது. இந்தக் கோரிக்கைகளுக்கு மாநில அமைச்சரவை அனுமதி அளித்து அதற்கான கடிதங்கள், 12.09.2022 மற்றும் 15.05.2023 ஆகிய தேதிகளில் ஆளுநர் அலுவலகத்திற்கு அனுப்பப்பட்டது. இந்த கோரிக்கைக் கடிதங்களும் நீண்ட காலமாக நிறுவனத்தில் உள்ளன. முந்தைய அ.தி.மு.க. அமைச்சர்கள் மீதான எந்த ஊழல் குற்றச்சாட்டு வழக்குகளிலும் நீதிமன்ற விசாரணையைத் தொடங்கிடத் தேவையான இசைவு ஆணையை இதுவரை ஆளுநர் வழங்கவில்லை - என்பது குற்றச்சாட்டு.

கே.சி.வீரமணி மீதான வழக்கின் புலனாய்வு அறிக்கை வர வேண்டுமாம். அதனால் கையெழுத்துப் போடவில்லையாம். ‘புலனாய்வு அறிக்கையை அனுப்பி வைப்புகள்’ என்று இவர் வாயைத் திறந்து அரசிடம் கேட்க வேண்டியதுதானே? சனாதனத்தை ஆதரித்து நீத்தமும் உளறிக்க கொண்டு இருப்பவருக்கு இதைக் கேட்க என்ன தயக்கம் இருக்கிறது? ‘இப்படி ஒரு கடிதம் அனுப்பி இருக்கிறோம், ஏன் அனுமதி தரவில்லை?’ என்று சொன்ன பிறகுதானே இது வெளியில் தெரிகிறது.

★ கே.சி. வீரமணி மீதான ஊழல் வழக்கு கோப்புகள் 2022 ஆம் ஆண்டு செப்டம்பர் 12ஆம் தேதி அன்றே ஆளுநர் மாளிகைக்கு அனுப்பி வைக்கப்பட்டுள்ளது. அதில் லஞ்ச ஒழிப்புத் துறையின் இறுதி விசாரணை அறிக்கை முழுமையாக இருக்கிறது.

★ எம்.ஆர்.விஜயபாஸ்கர் மீதான ஊழல் வழக்கு தொடர்பான கோப்புகள் கடந்த மே 15ஆம் தேதி அன்றே ஆளுநர் மாளிகைக்கு அனுப்பி வைக்கப்பட்டுள்ளன. அதிலும் லஞ்ச ஒழிப்புத் துறையின் இறுதி விசாரணை அறிக்கை முழுமையாக இருக்கிறது. இந்தக் கோப்பைப் பெற்றுக் கொண்டதாக ஆளுநர் மாளிகை ஒப்புதல் கடிதம் கொடுத்திருப்பதாக சட்ட அமைச்சர் எஸ்.ரகுபதி சொல்லி இருக்கிறார்.

ஆனால் எந்தக் கடிதமும் வரவில்லை என்கிறார் ஆளுநர். அப்படியானால் இவருக்கு ஆளுநர் மாளிகையில் என்ன நடக்கிறது என்பதே தெரியவில்லை. அங்கு வரும் கடிதங்கள் இவருக்கே மறைக்கப்படுகிறதா? அல்லது இவரே மறந்து போய்விடுகிறாரா? அல்லது அனைத்தையும் மறைக்கிறாரா? இவரது நோக்கமும் - சொல்லும் - செயலும் சந்தேகத்துக் குரியதாகவே இருக்கிறது.

தெரியாத விஷயங்களை விபரம் இல்லாமல் பேசுகிறார் என்று முன்பு பலரும் விமர்சித்தார்கள். ஆனால் உண்மை அதுவல்ல. அவர் தெரிந்தேதான் பேசுகிறார். பல்கலைக் கழகங்களுக்கு வேந்தர் அதிகாரம் என்பது ஆளுநரிடம் இருந்து பறித்து, முதலமைச்சருக்கு வழங்கும் கோப்புகளை மட்டும் நிறுத்தினால், ‘தனது அதிகாரம் பறி போகாமல் இருக்க’ கையெழுத்துப் போட முறுக்கிறார் என நினைக்கலாம்.

ஆன்லைன் சூதாட்டத்தில் அவர் ஆடிய அரசியல் சூதாட்டம்தான் ‘மிகமிக் விவரமானவர்’ ஆளுநர் என்பதை அம்பலப்படுத்தியது. இப்போது ஊழல்வாதிகளைக் காப்பாற்றவும் செய்கிறார் ஆளுநர். இது அவரை முழுமையாக அடையாளப்படுத்தி - அவரது முகத்திரையைக் கிழிப்பதாக அமைந்திருக்கிறது.

இந்த ரகத்தைச் சேர்ந்தவர்கள், என்ன சொன்னாலும் திருந்த மாட்டார்கள்.



தமிழ்நாடு முதலமைச்சர் மு.க.ஸ்டாலின் அவர்கள் நேற்று முன்தினம் (7.7.2023) சென்னை, இராஜா அண்ணாமலைபுரம், கபாலீசுவரர் கற்பகாம்பாளம் திருமண மண்டபத்தில், இந்து சமய அறநிலையத் துறையின் திருக்கோயில்கள் சார்பில் 34 இணைகளுக்கான திருமணமையேற்று நடத்தி வைத்து, மணமக்களை வாழ்த்தினார். இத்திருமண விழாவில், உயர்கல்வித்துறை அமைச்சர் முனைவர் க.பொன்முடி, மருத்துவம் மற்றும் மக்கள் நல்வாழ்வுத் துறை அமைச்சர் மா.சுப்பிரமணியன், இந்து சமயம் மற்றும் அறநிலையத் துறை அமைச்சர் பி.கே.சேகர்பாபு, சிறுபான்மையினர் நலம் மற்றும் வெளிநாடு வாழ் தமிழர் நலத்துறை அமைச்சர் செஞ்சி கே.எஸ்.மஸ்தான், பெருநகர சென்னை மாநகராட்சி மேயர் திருமதி ஆர்.பிரியா, நாடாளுமன்ற உறுப்பினர்கள் திருமதி தமிழ்ச்சி தங்கபாண்டியன், டாக்டர் கனிமொழி சோமு, சட்டமன்ற உறுப்பினர் த.வேலு, சுற்றுலா, பண்பாடு மற்றும் அறநிலையத் துறை முதன்மைச் செயலாளர் டாக்டர் க. மணிவாசன், இந்தசமய அறநிலையத் துறை சிறப்புப் பணி அலுவலர் ஜெ.குமரகுபரன், இந்து சமய அறநிலைத் துறை ஆணையர் க.வீ.முரளிதரன் மற்றும் அரசு உயர் அலுவலர்கள் கலந்து கொண்டனர்.

பருத்திக்கான காரீப் குறைந்தபட்ச ஆதரவு விலையை ஜூன் 1 முதல் நடைமுறைப்படுத்த வேண்டும்!

தமிழ்நாட்டில் பருத்தி கொள்முதலை உடனடியாகத் தொடங்கிடுக!

பிரதமருக்கு முதல்வர் மு.க.ஸ்டாலின் கடிதம்!

சென்னை, ஜூன் 9-

தமிழ்நாட்டில் பருத்தி கொள்முதலை உடனடியாகத் தொடங்கிடவும், பருத்திக்கான காரீப் குறைந்தபட்ச ஆதரவு விலையை ஜூன் 1 முதல் நடைமுறைக்குக் கொண்டுவரவும் தேவையான நடவடிக்கைகளை மேற்கொள்ள வலியுறுத்தி பிரதமர் நரேந்திர மோடி அவர்களுக்கு, தமிழ்நாடு முதலமைச்சர் மு.க.ஸ்டாலின் அவர்கள் நேற்று முன்தினம் (7-7-2023) கடிதம் எழுதியுள்ளார்.

தமிழ்நாட்டில் பருத்தி கொள்முதலைத் தொடங்கிடவும், பருத்திக்கான காரீப் குறைந்தபட்ச ஆதரவு விலையை ஜூன் 1 முதல் நடைமுறைக்குக் கொண்டுவரக் கோரியும், பிரதமர் நரேந்திர மோடி அவர்களுக்கு, தமிழ்நாடு முதலமைச்சர் மு.க.ஸ்டாலின் அவர்கள் நேற்று முன்தினம் (7-7-2023) கடிதம் எழுதியுள்ளார்.

அக்கடிதத்தில், நடப்பு அறுவடைப் பருவத்தில், பருத்தியின் விலை கடும் வீழ்ச்சியடைந்துள்ள சூழ்நிலையில், தமிழ்நாட்டில் பருத்தி விவசாயிகள் எதிர் கொண்டுள்ள மோசமான நிலை குறித்து பிரதமர் அவர்களின் கவனத்திற்குக் கொண்டு வருவதாக முதலமைச்சர் அவர்கள் குறிப்பிட்டுள்ளார்.

கடந்த ஆண்டு பருத்தி விவசாயிகள், குவிண்டால் ஒன்றுக்கு 12,000 ரூபாய் என்ற வீதத்தில் தாங்கள் விளைவித்த பருத்தியை விற்பனை செய்து அதிக இலாபம் ஈட்ட முடிந்தது என்றும், அதனால் உற்சாகமடைந்த பெரும்பாலான விவசாயிகள், இந்த ஆண்டும் பருத்தி சாகுபடியைத் தேர்வு செய்தனர் என்றும் தெரிவித்துள்ள முதலமைச்சர் அவர்கள், தற்போது பருத்தியின் விலை, குவிண்டால் ஒன்றுக்கு 5,500 ரூபாய் எனக் குறைவாக சரிந்துள்ளதால், விவசாயிகள் மிகுந்த சிரமத்திற்கு ஆளாகியுள்ளதாகக் குறிப்பிட்டுள்ளார்.

வேளாண் விளைபொருட்களின் சந்தைவிலையை நிலைப்படுத்துவதில், ஒன்றிய அரசின் குறைந்தபட்ச ஆதரவு விலை முக்கியப் பங்கு வகிப்பதாகவும், தமிழ்நாட்டில் கடந்த சில ஆண்டுகளாக இந்திய பருத்திக் கழகத்தின் குறைந்தபட்ச ஆதரவு விலை கொள்முதல் நடவடிக்கைகள் பருத்தி விலையை நிலைப்படுத்துவதற்கு பெரிதும் உதவியாக இருந்து வந்ததாகவும் தெரிவித்துள்ள முதலமைச்சர் அவர்கள், ஒன்றிய அரசு 2023-2024 ஆம் ஆண்டிற்கான குறைந்தபட்ச ஆதரவு விலையாக நடுத்தர இழை பருத்திக்கு குவிண்டால் ஒன்றுக்கு 6,620 ரூபாய் எனவும், நீண்ட இழை பருத்திக்கு குவிண்டால் ஒன்றுக்கு 7,020 எனவும் நிர்ணயித்துள்ளதைத் தனது கடிதத்தில் சுட்டிக்காட்டியுள்ளார்.

தமிழ்நாட்டில் பருத்தி சாகுபடிக்கு நஞ்சைத் தரிசு, கோடை இறவை, என இரண்டு தனித்துவமான பருவங்கள் உள்ளன என்றும், அதன்படி பிப்ரவரி-மார்ச்


மாதங்களில் விதைப்பு செய்யப்பட்டு, ஜூன் முதல் வாரத்தில் இருந்து பருத்தி அறுவடை செய்யப்படுகிறது என்றும், இந்த இரண்டு பருவங்களிலும் சுமார் 84,000 ஏக்கரில் பருத்தி சாகுபடி செய்யப்படுகிறது என்றும் முதலமைச்சர் அவர்கள் தனது கடிதத்தில் குறிப்பிட்டுள்ளார்.

தற்போது நஞ்சைத் தரிசுப் பருத்தி அறுவடை முழு வீச்சில் நடைபெற்று வரும் நிலையில், தமிழ்நாட்டிலுள்ள பருத்தி விவசாயிகள், பருத்தி விலை குவிண்டால் ஒன்றுக்கு 5,500 ரூபாயாகக் குறைந்துள்ளதைக் கருத்தில் கொண்டு, தமிழ்நாட்டில் பருத்திக் கொள்முதல் நடவடிக்கைகளை இந்திய பருத்திக் கழகம் உடனடியாகத் தொடங்கிட வேண்டுமென்றும், பருத்திக்கான குறைந்த பட்ச ஆதரவு விலையை இனி ஜூன் 1-ஆம் தேதியில் இருந்து அமல்படுத்தக் கேட்டுக்கொண்டுள்ளதாகவும் முதலமைச்சர் அவர்கள் குறிப்பிட்டுள்ளார்.

கடந்த ஆண்டு குறுவை நெல் பருவம் ஒரு

மாதம் முன்னதாகவே தொடங்கியபோது நெல்லுக்கான குறைந்தபட்ச ஆதரவு விலையை ஒரு மாதம் முன்னதாகவே நடைமுறைப்படுத்தி அளித்த ஆதரவை நன்றியுடன் இத்தருணத்தில் நினைவுகூர்வதாகத் தெரிவித்துள்ள தமிழ்நாடு முதலமைச்சர் மு.க.ஸ்டாலின் அவர்கள், தமிழ்நாட்டில் பருத்தி கொள்முதலை உடனடியாகத் தொடங்கிட இந்திய பருத்திக் கழகத்திற்கு உத்தரவிடுமாறும், பருத்திக்கான காரீப் குறைந்தபட்ச ஆதரவு விலையை இனி வருங்காலங்களில் ஜூன் 1 முதல் நடைமுறைக்குக் கொண்டுவர வேளாண்மை மற்றும் உழவர் நல அமைச்சகத்திற்கு உத்தரவிடுமாறும் பிரதமர் நரேந்திர மோடி அவர்களைக் கேட்டுக்கொண்டுள்ளார்.

பருத்தி விலையினை நிலைப்படுத்துவதன் மூலமும், விவசாயிகளுக்கு அவர்கள் விளைவித்த விளைபொருட்களுக்கு நியாயமான வருமானத்தை உறுதி செய்வதன் மூலமும், மாநிலத்தில் பாதிக்கப்பட்டுள்ள பருத்தி விவசாயிகளுக்கு உரிய நிவாரணம் கிடைக்கும் என்றும் தனது கடிதத்தில் அவர் குறிப்பிட்டுள்ளார்.



**எத்திசையும்
புகழ் மணக்கும் கலைஞர்**

புகழ்பாடும் மாபெரும் கவியரங்கம்

தலைமை :
கவிஞர் விவேகா

கவிஞர் ஆண்டாள் பிரியதர்சினி
கவிஞர் தஞ்சை இனியன்
கவிஞர் சொற்கோ கருணாநிதி
கவிஞர் இளையகம்பன்
கவிஞர் கங்கை மணிமாறன்

அனைவரையும் வருக! வருக! என அன்புடன் வரவேற்கும்

க.சுந்தர் B.Sc., M.L.A.,
மாவட்ட கழக செயலாளர்

நாள் : 09.07.2023 ஞாயிறு
நேரம் : காலை 9.30 மணி
இடம் : அருணாமலூர், காஞ்சிபுரம்

காஞ்சிபுரம் தெற்கு மாவட்ட தி.மு.க.